

Socjetà Filarmonika Leone A.D. 1863
Belt Victoria, Għawdex

Statut Uffiċjali

Approvat waqt Laqgħa Ġenerali, Każin Banda Leone, 23 ta' Jannar, 2005
Emendat u agġornat f'Laqgħa Ġenerali, Każin Banda Leone, 22 ta' Ġunju, 2010

Daħla Informattiva

Huwa xieraq li bħala introduzzjoni ta' din il-ħarġa tal-istatu tal-Għaqda Mużikali Leone, kif emendat fl-2005, jingħata tagħrif storiku fil-qosor lill-membri kollha tal-Għaqda tagħna.

Il-Banda Leone hija l-ewwel banda li twaqqfet f'Għawdex u taf il-bidu tagħha lil żewġ baned – dik tal-Binu u oħra ta' Dirjanu li kienu digà jeżistu fl-1863 u li aktar tard ingħaqdu f'banda waħda. Fi gżiritna, sal-1880, din kienet l-unika banda Għawdxija.

Fis-27 ta' Mejju, 1880, il-Banda Leone giet irregistrata legalment b'kuntratt li sar għand in-nutar A. Calleja Pace. Fis-6 ta' Frar, 1881, din ħadet l-isem ta' 'Il Leone', b'kuntratt għand in-nutar Carmelo Gauci. L-origini ta' din il-banda huwa dokumentat b'affidavits li saru fl-1933 minn bandisti anzjani ta' dak iż-żmien.

Fil-bidu tagħha, *Il Leone*, ħadet sehem f'bosta attivitajiet kemm soċjali kemm religjużi, u fl-1870 daqqet programm fi Pjazza San Frangisk fil-festa tal-Immakolata Kuncizzjoni. Fl-1896, b'digriet tal-Isqof ta' Għawdex, Mons Fra Giovanni Maria Camilleri OSA, il-festi esterni ta' Santa Marija ġew fdati f'idejn il-kumitat ta' din il-banda.

F'argument li kien qam bejn il-bandisti waqt programm fi Pjazza Santu Wistin, fl-1879, ħames bandisti ħallew il-banda u fl-1880 waqqfu banda oħra fir-Rabat ta' Għawdex.

L-Għaqda Mużikali Leone dejjem kienet immexxiha minn kumitat għaqli u l-banda dejjem kellha diversi diretturi bravi fosthom it-Taljan, Giovanni Giumarra, li kien rebaħ bosta unuri għall-kompożizzjonijiet tiegħu. Fl-1927, huwa kien rebaħ medalja tad-deheb f'konkurs internazzjonali li sar f' Salerno fl-Italja.

Matul iż-żmien li ilha mwaqqfa, il-Banda Leone dejjem kompliet tiegħu sehem attiv bil-programmi tagħha sew f'Għawdex, sew f'Malta kif ukoll barra minn xtutna. Hija fil-fatt l-ewwel banda Għawdxija li daqqet fl-Italja. Hija wkoll l-ewwel banda li kellha l-każin u t-teatru tagħha.

Fl-1962/63, kienet ikkonvertiet il-proprjetà tagħha fi Triq l-Arcipriet Saverio Cassar fir-Rabat, f'każin modern li kien jinkludi fih it-Teatru Aurora. Fl-1971, kienet akkwistat proprjetà oħra fi Triq it-Tigrija, illum Triq ir-Repubblika, u bniet każin u Teatru tal-Opra li ħa isem il-predeċessur tiegħu. Fil-bini ta' dan il-kumplex sar ħafna xogħol volontarju minn membri tal-kumitat, bandisti u partitarji.

Il-Banda Leone bla dubju għandha għax tiftaħar bil-passat tagħha u bl-ambizzjonijiet li rnexxielha tilħaq. L-innu tagħha, *Il Leone* – l-Isfida, kif nafuh il-koll – jigbor f'ismu s-suċċessi kollha li kisbet din l-Għaqda Mużikali u s-sodisfazzjon ta' dan kollu huwa li għaqdiet oħra mxew fuq il-passi tagħha.

Nota: Għal iżjed tagħrif dwar l-Istorja ta' din il-Banda, ara dawn il-kotba:

Attard, Anton F., *It-Twaqqif ta' l-Ewwel Baned f'Għawdex*, Victoria, 2000, Malta.

Attard Anton F., 'RABAT GĦAWDEX. Il-Banda Leone, A.D. 1863'. F'*L-Istorja tal-Każini tal-Baned, L-Ewwel Volum*, pp. 223-233. PIN, 1997, Malta.

Grech Grazio A., *Ġrajjet il-Banda "Il Leone" ta' Għawdex*, Victoria, 1967, Malta.

Grech Grazio A., *Ġrajja tas-Socjeta' Filarmonika Leone, L-Ewwel Ktieb*, Victoria, 1998, Malta.

Grech Grazio A. (1997): *L-Istatwa ta' l-Assunta Mitt Sena Fostna*, Soċ. Fil. Leone, 1997, Malta.

Artiklu 1 – Isem u Għan

1. L-Għaqda Mużikali Leone, li kellha l-bidu fl-1863 taħt l-isem ta' żewġ baned Tal-Binu u Ta' Dirjanu, u li għalhekk hija l-Ewwel Banda Għawdxija, hija għaqda volontarja, awtonoma u mhix imwaqqfa għal skop ta' profitt. L-għanijiet tagħha huma s-segwenti:

- A Is-sostenn u t-tmexxija tal-banda
- B It-tagħlim tal-mużika
- Ċ L-organizzazzjoni tal-festi esterni ta' Santa Marija
- D Tixrid ta' edukazzjoni u kultura
- E Attivitajiet għas-soċi
- F Tmexxija tat-Teatru tal-Opra Aurora
- Ġ Il-ħarsien taż-żgħażaġh fl-*Aurora Youth Movement (Moviment Żgħażaġh Aurora)*, li jhaddan fih, l-Għaqda Armar Santa Marija, is-Sezzjoni tal-Briju tal-Festa u l-Grupp Folkloristiku Aurora.

Artiklu 2 – Membri

- 1 L-Għaqda hija magħmula minn seba' xorta ta' membri:
 - A Membri tal-kumitat tad-direzzjoni.
 - B Bandisti.
 - Ċ Soċi.
 - D Presidenti Onorarji.
 - E Membri Onorarji.
 - F Bandisti Onorarji.
 - Ġ Partitarji.
- 2 Il-membri tal-kumitat tad-direzzjoni huma dawk il-membri li jiġu eletti fl-elezzjoni li ssir kull sena għall-ħabta ta' Jannar u li jibqgħu fil-kariga sa ma jxolji l-kumitat. Dawn iridu jgħibu nofs il-voti u wieħed jew aktar tal-voti validi.
- 3 Membri godda li jersqu għall-kumitat iridu jkunu pproponuti minn bandist jew membru tal-kumitat u ssekondati minn bandist jew membru tal-kumitat ieħor. Nominazzjonijiet bħal dawn iridu jsiru jew fil-Laqqgħa Ġenerali Annwali jew fl-ewwel erbat ijiem ta' wara din l-istess laqqgħa.
- 4 Ebda persuna ma tista' tersaq għal din l-elezzjoni jekk ma tkunx soċju.
- 5 Biex din l-elezzjoni tkun valida, iridu jivvutaw mhux anqas minn nofs il-bandisti u l-membri tal-kumitat intitolati għall-vot. Jekk din l-elezzjoni tiġi minħabba hekk annullata, ikollha ssir elezzjoni oħra fi żmien ħmistax –il jum. F'każ li jiġri l-istess, l-elezzjoni għandha tgħodd bħala valida.
- 6 Ma jitqiesx validu l-vot, jekk dawk intitolati ma jivvutawx tal-inqas għal ħmistax –il membru. F'każ li l-kontestanti jkunu inqas minn 15, dawn jiġu eletti awtomatikament.
- 7 Il-kumitat jista' jaħtar membri oħra msejja *co-opted members*, li jiġu approvati b'żewġ terzi jew aktar mill-membri tal-kumitat preżenti, b'votazzjoni sigrieta. Ebda membru li ma jkunx ġie elett f'elezzjoni ma jista' jiġi *co-opted*.
- 8 F'każ li n-numru tal-membri eletti jkun inqas minn ħmistax (15), il-kumplement jiġu eletti bi preċedenza skond ir-riżultat tal-elezzjoni.
- 9 Bandisti huma dawk kollha li tgħallmu ma', jew iggwadanjaw b'xi mod mal-Banda Leone, idoqqu mingħajr ħlas u jkunu għalqu sena jdoqqu mal-istess banda. Dawn għandhom l-obbligu li jagħtu l-ewwel preferenza lill-Banda Leone f'kull servizz u f'kull ċirkustanza oħra, u jiffirmaw għall-oġġetti mislufa lilhom mis-Socjetà.

- 10 Kull meta bandist, li jkun ħalla mill-banda minn jeddu, u dan l-istess bandist jitlob li jerga' jingħaqad mal-banda, huwa jrid jiġi approvat b'maġġoranza ta' ħamsin fil-mija (50%) u wieħed tal-voti mitfugħa f'votazzjoni sigrieta li għaliha għandhom id-dritt li jipparteċipaw il-bandisti u l-membri tal-kumitat.
- 11 Soċi huma dawk kollha li jħallsu t-tariffa annwali tal-membri (*membership fee*) skont ma jipprovdi l-kumitat minn żmien għal żmien.
- 12 Bħala Presidenti Onorarji, jistgħu jinħatru mill-kumitat, dawk il-persuni li xi darba okkupaw il-kariga ta' President jew Vici President tal-istess Soċjetà. Izda l-kumitat jista' jaħtar persuni oħra wara li dawn ikunu għabu żewġ terzi f'votazzjoni sigrieta.
- 13 Membri onorarji huma dawk il-persuni li jiġu magħżula mill-kumitat wara li jkunu għamlu xi servizz speċjali lill-Għaqda u jingħataw dan it-titlu flimkien ma' tifikira mill-kumitat f'ċeremonja apposta.
- 14 Bandisti onorarji huma dawk il-bandisti li jkunu servew regolarment lill-banda għal mhux inqas minn 15-il sena u jitolqu l-istrument minħabba kobor fl-età jew mard. Dawn jingħataw tifikira mill-kumitat f'ċeremonja apposta.
- 15 Ma jistax ikun aċċettat bħala membru tal-kumitat tad-direzzjoni jekk dan ikun impjegat mas-Soċjetà jew ikun bandist li jitħallas.
- 16 Jekk il-kundizzjoni ta' xi membru tinbidel b'mod illi l-preżenza tiegħu fil-kumitat ma tkunx aktar mixtieqa, il-kumitat tad-direzzjoni jkollu d-dritt li jġiegħlu jiddimetti. Izda dan ikollu d-dritt li jappella bil-miktub fi żmien ħmistax-il ġurnata mid-deċiżjoni tal-kumitat. L-appell jinstema' fl-ewwel seduta ġenerali u sakemm din tiegħu deċiżjoni, ikun jista' jibqa' jgawdi d-drittijiet kollha ta' membru bla ma jattendi għas-seduti.

Artiklu 3 – Politika Partigġjana

- 1 Is-Socjetà ma tistax tiegħu sehem f'kontroversji politiċi u ebda diskors politiku ma jista' jsir fil-każin.
- 2 Membri tal-kumitat ma jistgħux ikunu membri ta' direzzjoni ta' xi partit jew każin politiku, u ma jistgħu jikkontestaw ebda elezzjoni politika.

Artiklu 4 – Kumitat tad-Direzzjoni

- 1 Kull korp li jista' jitwaqqaf fi ħdan is-Socjetà m'għandux ikun indipendenti, u jrid ikollu rappreżentant fil-kumitat tad-direzzjoni li għandu l-poter u d-dover li jmexxi skont ma huwa pprovdut f'dan l-istatut.
Il-kumitat imsemmi f'dan l-artiklu jrid ikun magħmul minn:

President

Segretarju Amministrattiv

Viċi President/i

Segretarju (u A/Segretarju)

Kaxxier (u A/Kaxxier)

Prokurator tal-Festa

Direttur/i (skont il-ħtieġa li tinqala' minn żmien għal żmien)

Uffiċjal għar-Relazzjonijiet Pubbliċi

Arkivista

Karigi oħra li l-kumitat jidhirlu li jkunu meħtieġa

- 2 Dan il-kumitat għandu d-dritt li jaħtar:

Surmast direttur

A/Surmast direttur

Għalliem/a tal-alljivi

Direttur Spiritwali bid-dritt tal-vot fil-kumitat

Avukat difensur

Żewġ awdituri li għandhom jagħtu żewġ rapporti finanzjarji fis-sena (Jannar u Lulju)

Jista' jaħtar ukoll awditur professjonali biex jiċcertifika l-kotba kollha tal-finanzi tas-Socjetà.

2a Fir-rigward tas-surmast direttur, jeħtieġ li jkun hemm il-konferma tal-magġoranza tal-bandisti. Fil-każ tal-ħatra ta' A/Surmast, issir l-istess proċedura.

- 3 Il-President jiġi elett b'votazzjoni sigrieta fl-ewwel seduta tal-kumitat li għandha ssir mhux aktar tard minn sebat ijiem wara li tkun saret l-elezzjoni. Dan għandu jkseb il-magġoranza ta' żewġ terzi tal-membri preżenti. Wara, għandhom jinħatru l-uffiċjali l-oħra, b'votazzjoni sigrieta wkoll. Huma jridu jġibu nofs il-voti u wieħed tal-membri preżenti.
- 4 F'kull każ, inkluż dak tal-President, sew jekk il-voti jinqas bejn aktar minn żewġ membri, sew fil-każ ta' l-uffiċjali l-oħra, jekk ikun hemm aktar minn żewġ nomini, għandhom isiru elezzjonijiet oħra, u kull darba jiġi eliminat dak li jġib l-inqas voti, sakemm jibqgħu tnejn biex tinkiseb il-magġoranza meħtieġa.

Artiklu 5 – Laqgħat tal-Kumitat u Proċedura

- 1 Il-kumitat tad-direzzjoni għandu jiltaqa' mill-anqas darbtejn fix-xahar u l-kworum għandu jkun ta' għaxar membri li minnhom wieħed irid ikun uffiċjal. F'każ li l-kworum ma jintlaħaqx, is-seduta tibda kwarta wara bil-membri preżenti.
- 2 Fin-nuqqas tal-President, u tal-Viċi-President, jippresiedi s-seduta l-membri li jiġi elett minnha. Fin-nuqqas tas-Segretarju u l-assistent tiegħu, dawk preżenti jaħtru Segretarju proviżorju minn fosthom.
- 3 Is-seduti jkunu msejha mis-Segretarju b'arrangament mal-President permezz ta' ċirkulari mhux anqas minn tlett ijiem qabel il-ġurnata ffissata għas-seduta, barra f'każijiet urġenti li jistgħu jiġu avżati wkoll bit-telefon jew b'mezzi oħra. Din iċ-ċirkulari għandha tindika d-data, il-ħin u l-aġenda.
- 4 Id-deċiżjonijiet tal-kumitat tad-direzzjoni jittieħdu b'maġġoranza relattiva tal-voti. B'talba, anki ta' wieħed biss mill-membri, il-votazzjoni għandha tkun sigrieta.
- 5 Il-membri tal-kumitat tad-direzzjoni huma obbligati jzommu l-akbar segretezza fuq dak kollu li jintqal jew isir waqt is-seduti tal-kumitat. Kull membru li jonqos minn dan jista' jiġi sospiż u/jew imkeċċi mill-kumitat, biss ikollu d-dritt li jappella mid-deċiżjoni tal-kumitat skont Artiklu 12, para. 15
- 6 Kull membru tal-kumitat li jonqos li jattendi għal seduta, għandu jagħti ġustifikazzjoni sa mhux aktar tard mis-seduta li jkun imiss. Din il-ġustifikazzjoni trid tkun aċċettabbli mill-kumitat. Min jonqos minn tliet seduti mingħajr ġustifikazzjoni aċċettata bħala sodisfaċenti mill-istess kumitat, awtomatikament jiġi kkunsidrat bħala dimess. Dan ikollu dritt jappella f'seduta ġenerali annwali. Jekk ma jkunx hemm appell jew f'każ ta' appell li fih is-seduta ġenerali tikkonferma d-deċiżjoni tal-kumitat, il-Kummissjoni Elettorali tiġi mgħarrfa biex dan il-membri ma jiġix aċċettat għall-elezzjoni li jkun imiss.
- 7 Membru li jattendi tard għal-laqgħa bla ma jkun ħa parti fid-diskussjoni ma jkunx jista' jivvota. Iżda jkun jista' jivvota f'diskussjonijiet oħra li fihom ħa parti mill-bidu.
- 8 Il-Viċi-President, u l-assistenti tal-uffiċjali tal-kumitat għandhom jissostitwixxu fejn ikun hemm bżonn lil dawk li jokkupaw dawn il-karigi rispettivi. Jekk xi wieħed mill-membri uffiċjali msemmija ma jkunx jista' jattendi għad-doveri tiegħu, dan għandu javża lill-assistent tiegħu biex jattendi minflok.

- 9 Il-kumitat jiddeċiedi f'okkażjonijiet speċjali u skont iċ-ċirkustanzi, min għandu jirrappreżenta lis-Socjetà fil-każ li l-membri uffiċjali ma jkunux jistgħu jattendu huma.
- 10 Il-kumitat hekk iffurmat jibqa' fil-kariga sakemm jinħatar il-kumitat il-ġdid b'elezzjoni li ssir għall-ħabta ta' Jannar ta' kull sena.

Artiklu 6 – Laqgħa Ġenerali Annwali

- 1 Laqgħa Ġenerali Annwali għandha tissejjaħ għall-ħabta ta' Jannar biex jiġi pprezentat u approvat rapport amministrattiv mis-Segretarju u dak finanzjarju mill-Kaxxier. Rapport oħra jistgħu jintalbu mill-kumitat mhux aktar tard minn ġimgħa qabel ma ssir din il-laqgħa u li trid tkun avzata bil-miktub 48 siegħa qabel il-ħin iffissat.
- 2 Għal din il-laqgħa jistgħu jattendu:
Membri tal-kumitat
Bandisti
Soċi
Partitarji
- 3 Għandha tiġi adottata l-proċedura ta' laqgħa normali bħal dik tal-kumitat tad-direzzjoni u bħalha tkun preseduta mill-President jew persuna oħra maħtura floku.
- 4 L-istatut għandu jiġi emendat biss f'Laqgħa Ġenerali Annwali jew f'laqgħa oħra msejja apposta. Emendi għall-istatut għandhom jaslu għand is-Segretarju mhux inqas minn tlett ijiem tax-xogħol qabel il-laqgħa ġenerali annwali. Il-ġranet tas-Sibt, Hadd u festi pubbliċi m'għandhomx jiġu meqjusa bħala 'jiem ta' xogħol' għall-fini ta' dan l-artiklu. Emendi għall-istatut jistgħu jkunu proposti u ssekondati biss minn membri fil-kumitat jew bandisti effettivi. Kull emenda trid tgħaddi b'żewġ terzi tal-voti validi. Dawn l-emendi għandhom jiġu diskussi mill-eżekuttiv, sabiex jara jekk jirriżultax li hemm xi proposti jew emendi kontroversjali li jistgħu jkunu ta' dannu għas-Soċjetà. F'dan il-każ, l-eżekuttiv huwa obligat li jsejjaħ laqgħa urġenti tal-kumitat sabiex jiddeciedi fl-aħjar interess tas-Soċjetà.
- 5 Il-President jew min jagħmilha minfloku, ma jistax jivvota ħlief meta jkun meħtieġ jitfa' *casting vote* f'każ ta' parità fil-votazzjoni.
- 6 Hadd minn dawk preżenti ma jista' jivvota fuq proposta jew emenda jekk ma jkunx membru tal-kumitat jew bandist.
- 7 Il-kworum għal din il-laqgħa għandu jkun ta' żewġ terzi tal-membri tal-kumitat u bandisti flimkien. Jekk dan ma jintlaħaqx wara nofs siegħa, il-laqgħa ssir xorta waħda basta jkun hemm preżenti mill-inqas għaxar membri tal-kumitat u ħmistax-il bandist.
- 8 Is-Segretarju għandu jzomm il-minuti ta' kull laqgħa ġenerali. Ikun ta' interess, jekk dan iżomm ukoll il-lista ta' dawk kollha preżenti.

- 9 Kull rapport li jinqara, sew fis-seduti tal-kumitat, sew dawk ġenerali, għandu jġi mġoddi lis-Segretarju, iffirmit mill-President u ssir referenza għalih fil-minuti fejn se jġi ffirmit.
- 10 Il-minuti tal-laqqgħa ġenerali huma aċċessibbli għas-soċi u bandisti, iżda fil-preżenza tas-Segretarju.
- 11 Fejn ir-regolamenti ta' din il-laqqgħa ma jipprovdux soluzzjoni, għandhom jġu adottati dawk tas-seduta ġenerali straordinarja.

Artiklu 7 – Laqgħa Ġenerali Straordinarja

- 1 Tista' tissejjaħ fuq talba bil-miktub u ffirmata minn mhux inqas minn: Ħamsin (50) soċju, jew ħamsin fil-mija (50%) tal-membri tal-kumitat tad- direzzjoni, jew ħamsin fil-mija (50%) tal-bandisti effettivi u trid tintbagħat lis-Segretarju. Dan ikun obligat li jsejjaħ seduta tal-kumitat fi żmien għaxart ijiem minn mindu tasallu t-talba. Il-kumitat hekk imlaqqa' għandu jiffissa d-data tas-seduta ġenerali mitluba fl-inqas żmien possibbli iżda mhux aktar tard minn ħmistax-il ġurnata u trid tkun avzata mill-inqas 48 siegħa qabel.
- 2 L-aġenda ta' kull seduta ġenerali għandha tintbagħat lis-soċi kollha u titwaħħal fuq in-*notice board* tal-każin mhux inqas minn tmint ijiem qabel id-data tal-istess seduta. Jekk xi soċi ma jkunux irċevew aġenda, dan ma jagħtix lok għall-annullament tal-istess seduta ġenerali.
- 3 Il-kworum ta' din is-seduta ġenerali għandu jkun ta' sittin (60), bejn membri tal-kumitat, soċi u bandisti. Jekk ma jkunx hemm dan in-numru fil-ħin avzat fiċ-ċirkulari, is-seduta ssir kwarta wara bin-numru tal-membri tal-kumitat, soċi u bandisti preżenti, basta dawn ma jkunux anqas minn għoxrin (20). Ikun ta' interess jekk tinzamm lista ta' dawk is-soċi u bandisti li jattendu seduti ġenerali u tkun mehmuża mal-minuti; dawn il-minuti għandhom jinżammu mis-Segretarju tal-kumitat.
- 4 Fejn ir-regolamenti ta' din il-laqgħa ma jipprovdux soluzzjoni, għandhom jiġu adottati r-regolamenti tal-laqgħa ġenerali annwali.
- 5 Il-bandist jew is-soċju jew xi membru tal-kumitat li jkun meqjus bħala sospiz jew imkeċċi mill-kumitat ma jkunx jista' jattendi għal-laqgħat ġenerali.
- 6 Qabel ma tibda s-seduta ġenerali, għandu jiġi assigurat li fost il-preżenti ma jkunx hemm xi persuna hekk meqjusa li tabbuża u tattendi għal-laqgħa. F'dan il-każ, il-President jobbligaha tirtira mil-laqgħa.
- 7 Mistoqsijiet dikjarati urġenti mill-President tal-laqgħa, jistgħu jsiru u jiġu ttrattati fl-ordni kif jiddeċiedi huwa stess.
- 8 Laqgħat ġenerali oħra jistgħu jissejju kull meta l-President ikun ta dan il-parir jew kull meta l-kumitat, fuq magġoranza sempliċi, jiddeċiedi li għandu jsejjaħ laqgħa bħal din. Dawn għandhom isegwu r-regolamenti preċedenti u tal-laqgħa ġenerali annwali.

Artiklu 8 – Membri Uffiċjali u Xogħol Relatat

8.1 Il-President

- A Il-President huwa l-ogħla uffiċjal tal-Għaqda. Sewwa hu, u sew min ikun qed jaġixxi floku, jippresiedi s-seduti ġenerali u dawk tal-kumitat u jivvota biss fil-każ li l-voti jkunu ugwali. Huwa għandu s-setgħa li jxolji l-kumitat jekk jidhirlu li l-maġġoranza tal-membri tal-kumitat ma tkunx qed tagħtu s-sehem tagħha għat-tmexxija tal-Għaqda. F'dan il-każ, l-elezzjoni trid issir fi żmien xahar.
- B Dan għandu jara li fil-kumitat, jingħata rendikont ta' kull attività li tiġi organizzata mis-Socjetà jew minn korpi fi hdanha sew jekk din issir fil-każin, fit-teatru kif ukoll barra mis-sede tas-Socjetà. Dan ir-rendikont għandu jingħata fi żmien hmistax –il jum minn meta tkun saret l-attività.
- Ċ Imexxi l-Għaqda 'l quddiem u jkun ta' eżempju għal sħabu tal-kumitat, għall-bandisti u għas-soċi.
- D Jara li l-istatut jiġi osservat, ikun imparzjali u jieħu kull pass meħtieġ skont ma jipprovi dan l-istatut.

8.2 Is-Segretarju

- A Malli jkun mahtur il-kumitat għandu jinforma lill-Uffiċjal għar-Relazzjonijiet Pubbliċi biex ixandar il-formazzjoni tiegħu fil-ġurnali u l-mezzi tax-xandir;
- B Iżomm il-korrispondenza kollha tal-Għaqda;
- Ċ Jikteb il-minuti tas-seduti ġenerali annwali/straordinarji u dawk tal-kumitat tad-direzzjoni;
- D Jipprezenta lis-Socjetà quddiem il-Qrati;
- E Jiffirma hu, jew l-assistent tiegħu, kull korrispondenza jew avviz tas-Socjetà;
- F Jagħti rapport amministrattiv tas-sena ta' qabel fis-seduta ġenerali annwali;
- Ġ Jieħu hsieb li jagħmel u jgedded il-permessi kollha meħtieġa mill-Għaqda;
- G Fil-bidu ta' kull laqgħa tal-kumitat, u tal-laqgħat ġenerali, għandu jaqra l-minuti tal-laqgħa ta' qabel;
- G# Jiġbed l-attenzjoni tal-uffiċjali u tal-membri tal-kumitat jekk dawn jonqsu minn dmirijiethom.
- # Is-Segretarju għandu dmir li flimkien mal-Kummissjoni Finanzi fil-bidu tas-sena jipprepara l-baġit tan-nefqa għal matul is-sena korrenti.

8.3 Il-Kaxxier

- A Il-Kaxxier għandu jieħu hsieb id-dhul u l-hlas kollu li jsir. Il-hlasijiet għandhom isiru permezz ta' *cheque* li jġib il-firma tal-Kaxxier, tal-President jew id-delegat tiegħu, jew is-Segretarju.
- B Iżomm il-kotba kontabbli tas-Socjetà.
- Ċ Jinforma lill-Kumitat darba fix-xahar bl-infiq li jkun sar fix-xahar ta' qabel.
- D Fis-seduta ġenerali li ssir għall-habta ta' Jannar, għandu jagħti rendikont finanzjarju sħiħ u sa fejn hu possibbli, dettaljat. Kopja ta' dan ir-rendikont għandha tiġi pprezentata lill-kumitat biex jiġi diskuss u approvat qabel il-

laqgħa generali. Mal-minuti tas-seduta generali, għandha tinzamm kopja ta' dan ir-rendikont.

- E Huwa, jew l-assistent tiegħu, għandu jzomm lista tal-oġġetti kollha li jinsabu fil-każin u inventarju tal-oġġetti li huma ta' valur, flimkien mal-istrumenti tal-banda bid-dettalji ta' liema bandist ġew mislufa lilu. Il-Kaxxier għandu jagħti kopja ta' dan l-inventarju lid-direttur.
- F L-ebda żbank ma jista' jsir mingħajr il-firma ta' tnejn minn fost il-President (jew delegat tiegħu), is-Segretarju u l-Kaxxier.
- Ġ Hija responsabbiltà tal-Kaxxier li jikkontrolla kwalunkwe transazzjoni ta' flus.
- G Il-Kaxxier għandu joħroġ il-kotba tal-irċevuti ta' kull ġbir, u l-biljetti ta' kull attività u jiċcertifikahom korretti skont id-dħul meta jiġu rritornati lilu flimkien mar-rikavat tal-flus. Wara jgħaddihom lill-awditur biex jivverifikahom.
- Ħ Dan għandu jzomm registru għall-ħruġ ta' dawn il-kotba li fih jinżammu dettalji:
 - Numru tal-ktieb
 - Data tal-ħruġ u d-dħul
 - Skop għan-nefqa/dħul
 - Firma ta' min irċieva jew ħallas
- H Ktieb li ma jintużax kollu għandu jkollu mnizzel fuq il-warrani tal-aħħar irċevuta l-ammont miġbur u jkun iffirmit mill-Kaxxier u minn dak li fuqu jkun ħareġ dan il-ktieb.
- GĦ Dan għandu fuqu l-awdituri tas-Socjetà u jista' jiġi mitlub biex jgħaddi r-registru (*cash book*) lilhom meta jitolbuhulu.

8.4 L-Awdituri

- A Dawn għandhom jieħdu ħsieb l-istampar tal-kotba ta' l-irċevuti (li jkunu bid-dupplikati), u tal-biljetti tal-attivitajiet kollha, u jgħadduhom lill-Kaxxier skont il-bżonn. Meta jirċevihom dan għandu jhalli rċevuta jew firma fuq ir-registru li fih ikunu ġew irregistrati u nnumerati dawn il-kotba u biljetti.
- B Għandhom jaraw li l-kotba jiġu rritornati kollha u li ntuzaw biss għall-iskop li jkunu ħarġu.

8.5 Id-Direttur tal-Każin

- A Għandu jieħu ħsieb li jkollu taħt idejha iċ-ċwieviet kollha u jara li l-inventarju jinżamm aġġornat. Huwa għandu jieħu nota ta' xi oġġetti li jinħarġu mill-każin u jara li dawn jiġu rritornati fiż-żmien stipulat u bla ebda ħsara.
- B Huwa fid-dmir li jara li l-każin jinżamm fi stat tajjeb ta' manutenzjoni u ndafa u li jkun miftuħ skont kif jistabbilixxi l-kumitat.
- Ċ Li l-impjegati (jekk ikun il-każ), jaqdu dmirijiethom u josservaw il-ħinijiet tax-xogħol tagħhom, u juru rrispett lejn il-membri tal-kumitat u lejn is-soċi.
- D Jara li s-soċi u l-mistednin tagħhom iġibu ruħhom tajjeb.
- E Jieħu dawk il-provvedimenti li f'kull ċirkustanza jidhirlu meħtieġa, għas-serjetà, il-ħarsien u l-*bon ordni* tal-każin.

- F Jara li l-bandiera titla' fuq l-arblu tal-każin u li l-faċċata tinxteghel skont kif jipprovdi dan l-istatut.
- Ġ Jieħu ħsieb il-logħob kollu tal-każin u jara li jiġġenera dħul sodisfaċenti.
- G Jista' jaħtar persuni oħra biex jgħinuh, iżda dawn iridu jkunu approvati mill-kumitat minn qabel.

8.6 Il-Prokuratur tal-Festa

- A Għandu jieħu ħsieb il-preparamenti kollha tal-festa, inkluż il-kundizzjoni tal-armor, u jaħdem id f'id mal-kumitat tan-nar, u tal-briju biex jorganizzaw attivitajiet li jhallu qligħ finanzjarju għall-festa. Ta' dan, irid jagħti rendikont meta jiġi mitlub.
- B Iżomm inventarju tal-armor tal-festa u jgħaddi kopja tiegħu lill-kaxxier u lid-direttur.
- Ċ Bl-għajjnuna tal-kumitati msemmija, f'paragrafu wieħed, jikkoordina, u jekk jista' jkun, jattendi għal-laqgħat li jsiru dwar il-festa.
- D Jieħu ħsieb li jorganizza sotto-kumitat għall-festa. Il-persuni li jagħzel irid ikollhom l-approvazzjoni tal-kumitat.

8.7 Uffiċjal għar-Relazzjonijiet Pubbliċi

- A Jieħu ħsieb li jagħti pubbliċità meħtieġa ta' kull attività u kull avveniment tas-Socjetà
- B Għandu jżomm *log-book* dettaljat tal-attivitajiet kollha tas-Socjetà. Dan il-*log-book* għandu jkun għad-dispożizzjoni tal-kumitat meta jintalab mill-President jew minn xi membru tal-kumitat. Għandu wkoll jingħata lill-President fl-añħar seduta ta' kull sena qabel ma jxolji l-kumitat.
- Ċ Għandu jżomm kull pubblikazzjoni li tirrigwardja lis-Socjetà in ġenerali li tidher fil-ġurnali lokali jew barranin u jinforma lill-President jew lis-Segretarju b'kull kritika li tidher fl-istampa jew li tinstema' fuq il-mezzi tax-xandir, fl-iqsar żmien possibbli.
- D Għandu jkun l-editur ta' kull pubblikazzjoni li toħroġ is-Socjetà u jara li din toħroġ bla telf ta' żmien.
- E Jista' wkoll, bl-approvazzjoni tal-kumitat, jiffirma segretarjat propaganda biex jgħinu u jassistih fix-xogħol tiegħu.

8.8 Arkivista

- A Dan huwa wieħed mill-aktar uffiċjali importanti għas-Socjetà.
- B Huwa għandu jara li l-mużika patrimonju tas-Socjetà tinzamm f'kundizzjoni tajba.
- Ċ Jara li jkollu elenku aġġornat ta' din il-mużika.
- D Huwa responsabbli li jikkontrolla din il-mużika u li jkun ċert li ma toħroġ ebda biċċa u ebda fotokopja biex tindaqq minn xi banda oħra.

Artiklu 9 – Kummissjonijiet

- 1 Il-kumitat jista' jahtar kummissjonijiet u sotto-kumitati skont ma jidhiru, iżda huwa fid-dmir li jahtar:
Kummissjoni Elettorali
Kummissjoni Banda
Kummissjoni Finanzi
Kummissjoni Storiko-Kulturali
Sotto-Kumitat Palk
Sotto-Kumitat Aurora Folk Group
Sotto-Kumitat Aurora Youth Movement
Kumitat Eżekuttiv
Bord biex iżomm l-ordni
- 2 Il-President tal-Għaqda għandu d-dritt u d-dmir li jattendi għal-laqgħat tas-sotto-kumitati kollha, speċjalment meta jkun meħtiegħ, iżda jista' jiddelega lil xi ħadd biex jattendi minn floku meta ma jkunx jista'.
- 3 Kull sotto-kumitat għandu jmexxi l-laqgħat tiegħu skont ir-regolamenti tal-kumitat tad-direzzjoni.
- 4 Kull sotto-kumitat għandu jahtar Kaxxier u/jew a/Kaxxier u dawn għandhom jaħdmu id f'id mal-Kaxxier tal-Għaqda. Dawn għandhom jagħtu rapport tad-dñul u l-ħruġ tal-flus kull sitt xhur u l-bilanċ li jibqa' għandhom jgħadduh lill-Kaxxier tal-Għaqda. Huma jistgħu però, iżommu f'idejhom somma flus ta' mhux aktar minn mitejn u ħamsin (250) ewro li tkun tidher bħala bilanċ fuq il-kotba tagħhom.
- 5 Iċ-ċermen ta' kull sotto-kumitat għandu jinħatar mill-kumitat tad-direzzjoni. Dan għandu jagħti rapport tal-attività tas-sotto-kumitat tiegħu darba fix-xahar u għandu wkoll iressaq għall-approvazzjoni tal-kumitat tad-direzzjoni, kull proposta li titressaq quddiemu qabel ma tittieħed deċiżjoni.
- 6 Kull sotto-kumitat jista' jinkludi fih membri li mhumiex membri tal-kumitat tad-direzzjoni.

Artiklu 10 – Kummissjoni Elettorali

- 1 Il-Kummissjoni Elettorali tkun magħżula mill-kumitat f'waħda mill-aħħar seduti li jsiru fix-xahar ta' Diċembru. Din tkun komposta minn tal-inqas tliet membri lkoll soċi. Dawn għandhom jiltaqgħu halli jippreparaw il-proċedura għall-elezzjoni tal-kumitat tad-direzzjoni l-ġdid.
- 2 Il-Kummissjoni Elettorali tibqa' fil-kariga għal sena. F'każ ta' elezzjoni parzjali tiegħu ħsieb tagħmel dak li huwa meħtieġ skont ma hu stabbilit fl-istatut rigward l-għażla tal-kumitat. Il-membri tagħha ma jistgħux ikunu la kandidati għall-kumitat u lanqas membri ta' xi kummissjoni oħra, ħlief ta' kummissjoni speċjali u temporanja.

Artiklu 11 – Kummissjoni Banda

- 1 Din għandha tkun komposta minn tal-inqas erba' membri tal-kumitat tad-direzzjoni fosthom il-President jew il-viċi tiegħu, u s-Segretarju, kif ukoll rappreżentanza ta' erba' bandisti jew aktar. Dawn jistgħu jaħtru membri oħra sew tal-kumitat kif ukoll barra mill-kumitat li jidhrilhom li huma kapaċi jgħinu f'din il-kummissjoni.
- 2 Għal-laqgħat tagħha, din il-kummissjoni tista' tadotta l-proċedura tal-kumitat b'xi tibdiliet li jkun hemm bżonn.
- 3 Kull mozzjoni mressqa fil-laqgħat ta' din il-kummissjoni trid tgħaddi b'maġġoranza tal-voti ta' dawk preżenti u wara, irid ikollha l-approvazzjoni tal-kumitat tad-direzzjoni.
- 4 Din għandha toħloq inċentivi biex tħajjar alljievi godda jistudjaw il-mużika u biex bandisti attivi juru lealtà lejn il-Banda Leone u jattendu għall-provi u għas-servizzi kollha tal-banda. Il-kummissjoni għandha żżomm id-dixxiplina kemm fl-attenzenza kemm fl-imġiba tal-bandisti. Trid tkun hi li tagħti eżempju tajjeb.
- 5 Tiegħu pariri tas-surmast direttur fejn ikun hemm bżonn biex il-banda tinżamm bilanċjata f'kull dipartiment.
- 6 Is-surmast direttur jiddependi direttament mill-kumitat tad-direzzjoni.
- 7 Is-surmast huwa responsabbli għad-direzzjoni teknika u artistika tal-banda, u għat-tmexxija tat-tagħlim tal-mużika. Jista' wkoll jinħatar bħala surmast residenti tat-Teatru tas-Socjetà. Iżda dan ma jistax jopponi xi deċiżjoni li jista' jieħu l-kumitat tad-direzzjoni jekk iċ-ċirkustanzi jitolbu li xi surmast ieħor jidderiegi fit-teatru tas-Socjetà.
- 8 F'każ li s-surmast direttur ma jkunx jista' jattendi (tkun xi tkun l-attività tal-banda), dan, bil-permess tal-kumitat għandu jiddelega lill-assistent tiegħu. Jekk għal xi raġuni dan ma jsirx, din id-delega għandha ssir direttament mill-kumitat.
- 9 Is-surmast u l-assistent tiegħu għandhom jaħdmu id f'id fl-attivitajiet mużikali kollha li jsiru f'isem is-Socjetà u jaraw li l-banda tinżamm attiva u ppreparata tajjeb għal kull servizz li jkollha.
- 10 L-għalliema tal-alljievi għandhom jattendu għal-lezzjonijiet fil-ħin u jaraw li l-istrumenti mislufa lill-alljievi jinżammu f'kundizzjoni tajba. Għandhom iżommu wkoll attenzenza tal-alljievi u d-dati u l-ħin tal-lezzjonijiet.

Artiklu 12 – Kummissjoni Finanzi

- 1 Din il-kummissjoni għandha l-obbligu li tissorvelja l-finanzi kollha tas-Socjetà.
- 2 Din il-kummissjoni għandu jkollha bħala ċermen lit-Tezorer, li huwa obligat jagħmel laqgħa tal-finanzi tal-inqas darba kull xahrejn.

Artiklu 13 – Sotto-Kumitat Palk

- 1 Dan is-sotto-kumitat ikollu bħala ċermen id-direttur tal-palk u għandu jieħu ħsieb:
 - A Li jorganizza rappreżentazzjonijiet ta' livell għoli u li jagħzel l- aħjar element għalihom
 - B Jieħdu ħsieb l-oġġetti li għandhom x'jaqsmu mal-palk inkluż l-istallazzjoni tad-dawl elettriku u r-rifletturi.

Artiklu 14 – Aurora Youth Movement

- 1 L-*Aurora Youth Movement* huwa movement fi ħdan l-Għaqda Mużikali Leone u għandu jinkludi fih l-*Aurora Folk Group*.
- 2 L-għan tiegħu hu li jeduka ż-żgħażaġ tas-Socjetà u jtellagħhom iħobbuha u jaħdmu għall-gid tagħha.
- 3 Dawn ikollhom kumitat apposta li bħala President ikollu membru tal-kumitat mill-kumitat tad-direzzjoni.
- 4 Kull deċiżjoni li jieħu dan il-kumitat trid tgħaddi għall-approvazzjoni tal-kumitat tad-direzzjoni.

Artiklu 15 – Kunitat Eżekuttiv

- 1 F'dan il-kunitat għandhom jiġu diskussi l-materji kollha ta' natura kunfidenzjali qabel ma jitressqu quddiem il-kunitat tad-direzzjoni.

Artiklu 16 – Bord biex iżomm l-ordni

- 1 Dan il-bord għandu jinħatar mill-kumitat f'waħda mill-ewwel seduti li jsiru f'Jannar ta' kull sena u jkun magħmul minn ċermen u numru ta' membri skont ma jiddeċiedi l-kumitat.
- 2 Dan il-bord għandu jiżgura li l-imġiba tal-kumitat u tal-bandisti tkun konformi mal-istatut tas-Socjetà, u għandu jiltaqa' skont il-ħtieġa.
- 3 Quddiem dan il-bord, il-bandisti għandhom iressqu bil-miktub l-ilmenti kollha tagħhom anki jekk dawn ikunu fuq xi membru tal-kumitat.
- 4 Il-kumitat għandu jressaq quddiem dan il-bord, bandisti li jonqsu regolarment bla raġuni sodisfaċenti mis-servizzi tal-banda u li juru nuqqas ta' rispett lejn l-amministrazzjoni jew id-direzzjoni tal-banda.
- 5 Il-membri prospettivi li jkunu se jersqu għall-elezzjoni tal-kumitat li ssir kull sena għandhom jiffirmaw kwestjonarju li jressqilhom quddiemhom dan il-bord.
- 6 Dan il-bord f'kull każ, għandu jirrikkmanda lill-kumitat, il-passi illi għandhom jittieħdu, iżda l-individwu konċernat jista' jappella skont l-Artiklu 2 paragrafu 15.

Artiklu 17 – Bandisti Barranin bil-ħlas

- 1 Bandisti bil-ħlas ikunu skritturati skont il-bżonn indikat mis-surmast direttur u taħt il-kundizzjonijiet li l-Kummissjoni Banda jidhrilha xierqa.
- 2 Bandisti barranin bi ħlas huma mitluba ma jonqsux għall-provi u għas-servizzi tal-banda minnhom rikjesti.
- 3 Huma jkunu konformi fl-ilbies tagħhom skont id-direttivi mogħtija lilhom.

Artiklu 18 – Bandisti Alljievi

- 1 Dawn jiġu annessi fl-iskola tal-mużika bla ħlas u għandhom joqogħdu għall-kundizzjonijiet li jagħmlilhom il-kumitat. Huma għandhom jieħdu ħsieb u kura tal-oġġetti u strumenti lilhom mislufa.
- 2 Qabel ma jiġu ammessi fil-banda, dawn għandhom jiġu eżaminati mis-surmast direttur.
- 3 Huma għandhom l-obbligu li malli jsiru bandisti attivi, jiffirmaw dikjarazzjoni li jagħtu l-ewwel prijorità lill-Banda Leone f'kull servizz u f'kull ċirkustanza oħra li tista' tinqala'. F'każ ta' minorenni, din id-dikjarazzjoni għandha timentela mill-ġenituri jew kustodji tagħhom.

Artiklu 19 – Proprjetà tas-Socjetà u Xoljiment

- 1 F'każ ta' xoljiment tas-Socjetà, il-proprjetà immobbli u mobbli tas-Socjetà għandha tgħaddi f'idejn l-Arcipriet tal-Katidral *pro tempore*. Dan għandu jiehu ħsieb li tinżamm f'kundizzjoni ta' manutenzjoni tajba sakemm terġa' titwaqqaf is-Socjetà. F'dan il-każ, is-Socjetà għandha tagħti lura lill-Arcipriet, l-ispejjeż kollha li jkun ħareġ.
- 2 F'każ li s-Socjetà tkun kostretta xxolji, l-oġġetti ta' valur u rikordji għandhom jiġu depożitati f'Bank li jkollu l-kustodja tagħhom sakemm is-Socjetà terġa' tiġi mwaqqfa.
- 3 Jekk wara tletin sena mix-xoljiment tas-Socjetà, din ma titwaqqafx mill-ġdid, id-depożiti fil-bank kif ukoll il-proprjetà immobbli għandhom jinbiegħu u wara li jkunu tħallsu l-ispejjeż kollha, il-bilanċ mir-rikavat għandu jitpoġġa f'Bank f'isem il-Parroċċa tal-Katidral ta' Għawdex. Mill-interessi, għandha titħallas il-festa ta' barra ta' Santa Marija.

Artiklu 20 – Imwiet

F'każ ta' mewt ta' President, President Onorarju, Membru Onorarju, Bandist Onorarju, Bandist attiv u Membru tal-Kumitat:

- 1 Is-Socjetà tissufragah b'quddiesa fil-Katidral ta' Għawdex;
- 2 Il-Bandiera titla' mezz'asta għal tlett ijiem konsekuttivi minn meta titħabbar b'mod uffiċjali l-mewt tiegħu. Dawn jinkludu l-jum tal-funeral;
- 3 Għandu dritt jiġi akkumpanjat bil-banda fil-funeral;
- 4 Meta l-banda takkumpanja l-funeral, għandha sellem lill-mejjet bl-innu uffiċjali tal-banda;
- 5 F'każ ta' mewt lejlet u nhar il-festa ta' Santa Marija, dan ir-regolament jibda jgħodd mill-għada tal-festa;
- 6 Jittieħed l-istandard tas-Socjetà bil-krepe iswed u fjuri għan-nom tas-Socjetà u korpi oħra fi hdanha;
- 7 F'każi eċċezzjonali, il-kumitat għandu d-dritt jieħu deċiżjoni skont iċ-ċirkustanzi;

Artiklu 21 – Imwiet ta' Qraba

- 1 F'każ ta' mewt ta' ġenituri, mara, wild ta' membru tal-kumitat jew ta' bandist, titla' l-bandiera mezz'asta fuq il-bejt tal-każin, kif titħabbar il-mewt, u fil-jum tal-funeral.
- 2 Is-Socjetà tibgħat rappreżentanza għall-funeral bl-istandard tal-Għaqda.
- 3 F'każ ta' qraba oħra u partitarji tas-Socjetà, titla' l-bandiera mezz'asta fuq il-bejt tal-każin fil-jum tal-funeral. F'każ illi l-funeral ikun ser isir f'xi ġurnata oħra aktar tard, il-bandiera titla' nhar il-funeral.
- 4 Soċi għandhom id-dritt li jingħataw l-istess trattament imsemmi fi klawsole numru wieħed (1).

Artiklu 22 – Arċiprieti / Kappillani

- 1 F'każ ta' mewt ta' Arċipriet jew Kappillan ta' raġal fejn il-Banda s-soltu tiġi mistiedna għall-festa, il-kumitat jibgħat rappreżentanza bl-istandard tal-Għaqda bil-krepe iswed u titla' l-bandiera mezz'asta fuq il-bejt.

Artiklu 23 – Imwiet oħra

- 1 F'każ ta' mwiet oħra, il-kumitat jiddeċiedi huwa l-proċedura li għandha tintuża.

Artiklu 24 – Bandiera

Il-bandiera għandha titla' fuq il-kazin u tinxtegħel parti mill-faċċata f'dawn l-okkażjonijiet;

Jannar

- 1 L-Ewwel tas-Sena
Jum il-Festa ta' San Ġwann Bosco

Frar

- 2 Jum il-Gandlora
- 10 Nawfragju ta' San Pawl

Marzu

- 19 San Ġuzepp
- 25 Jum il-Lunzjata
- 31 Jum il-Ħelsien – Festa Nazzjonali

April

- Jum id-Duluri (il-Ġimgħa)
- Ħadd il-Palm
- Jum il-Ġimgħa l-Kbira
- Ħadd il-Għid
- 29 Anniversarju tal-Għotja tal-Istatwa ta' Santa Marija lill-Katidral ta' Għawdex.

Mejju

- 1 San Ġuzepp Ħaddiem
- 8 Madonna ta' Pompej
- 31 Viżitazzjoni tal-Madonna lil Santa Elizabetta

Ġunju

- 7 Sette Giugno – Festa Nazzjonali
- 22 Anniversarju tad-dehra tal-Madonna ta' Pinu

Lulju

- 16 Madonna tal-Karmnu

Awwissu

- 22 Marija Regina

Settembru

- 5 ijiem tal-Festa tal-Madonna tal-Grazzja
- 8 Twelid tal-Madonna / Jum il-Vitorja – Festa Nazzjonali
- 21 Jum l-Indipendenza – Festa Nazzjonali
- 29 San Mikiel Arkanglu

Ottubru

- 9 Anniversarju tal-Ftuħ tal-Każin
- 10/11 Anniversarju Konsagrazzjoni tal-Katidral ta' Għawdex
- 21 Sant' Ursola, VM, konpatruna ta' Għawdex

Novembru

- 1 Anniversarju tad-Domma tal-Assunta

Diċembru

- 8 Immakulata Kuncizzjoni
- 13 Jum ir-Repubblika – Festa Nazzjonali
- 25 Jum il-Milied
- 31 L-Aħħar tas-Sena

Ġranet Oħra

- 15 –il Erbgħa ta' Santa Marija (mill-ewwel Erbgħa ta' Mejju)
- 31 ta' Lulju – 15 t'Awwissu – Kwindiċina u Jum Santa Marija
- Kull meta l-Banda Leone jkollha servizz
- Kull meta ssir xi attività speċjali fil-każin
- Ġranet oħra li l-kumitat jidhirlu li l-bandiera għandha titla' fuq il-bejt tal-każin.

Artiklu 25 – Ġenerali

- 1 Kwalunkwe laqgħa li ssir ma' impjegati tas-Socjetà jew ma' individwi kif ukoll ma' entitajiet barra mis-Socjetà, għandha ssir ma' delegazzjoni maħtura mill-kumitat. Wieħed minn din id-delegazzjoni għandu jkun is-Segretarju biex iżomm il-minuti.
- 2 Lċ-ċermen ta' kull kummissjoni għandu jagħti rapport annwali tal-kariga tiegħu waqt il-laqgħa ġenerali annwali tas-Socjetà.
- 3 Il-kotba kollha, reġistri, *files*, korrispondenza u affarijiet oħra konnessi ma' xi kariga, għandhom jinżammu fil-każin.
- 4 Kwalunkwe persuna li tkun tokkupa xi kariga mogħtija lilha mill-kumitat għandha tagħti lura lill-Għaqda Mużikali Leone kull kitba, *files*, korrispondenza, reġistri, ittri u affarijiet oħra konnessi mal-kariga tagħha jekk u meta din tirriżenja, tbidel, tħalli, tirtira, jew tiġi mkeċċija mill-kariga tagħha, jekk għal xi raġuni approvata mill-kumitat din tkun żammet għandha xi haġa mill-imsemmija proprjetà.
- 5 Jekk għal xi raġuni, il-kumitat jeħtieġu jbigħ, jixtri, jew jiddisponi b'mod ieħor mill-proprjetà tas-Socjetà, kull trasferiment irid jiġi approvat b'magġoranza ta' żewġ terzi tal-bandisti u tal-membri tal-kumitat li jkunu preżenti għal-laqgħa li tissejjaħ apposta.
- 6 F'każ ta' riżenja tal-President jew ta' xi uffiċjal ieħor, il-viċi l-aktar anzjan jew l-assistent tal-vakanza li tkun inħolqot għandu jidhol fil-kariga rispettiva immedjatament u jibqa' fiha sal-aħħar tas-sena kurrenti. Hekk wara li jinħatar il-kumitat il-ġdid fl-elezzjoni li jkun imiss, jerggħu jiġu magħzula l-uffiċjali skont l-Artiklu 4, paragrafu 3.
- 7 Is-Socjetà għandha iżomm reġistri permanenti separati tal-alljivi u tal-bandisti regolari tagħha. Għandha iżomm ukoll *database* tal-bandisti kollha li kellha s-Socjetà matul iż-żmien.
- 8 Meta bandist joħroġ idoqq mal-Banda Leone, għandu jingħata ċertifikat bħala bandist tal-Banda Leone li juri wkoll liema strument jew strumenti jaf idoqq. Dan imbagħad għandu jiffirma dikjarazzjoni li jkun fiha l-kundizzjonijiet kollha li għandu jżomm u jirrispetta bħala bandist regolari tal-Banda Leone.

Artiklu 26 – Tħassir ta' Statuti Oħra

Kull regolament u statut ieħor li jirrigwardja l-Għaqda Muzikali Leone, huwa b'dan l-istatut irrevokat mid-data tal-approvazzjoni.